

"PowerChina" Azərbaycanla "yaşıl enerji" sahəsində əməkdaşlığını genişləndirməkdə maraqlıdır

Azərbaycanın "PowerChina Resources Ltd" şirkəti ilə "yaşıl enerji" sahəsindəki əməkdaşlığı getdikcə genişlənir. Keçən il COP29 çərçivəsində Energetika Nazirliyi və şirkət arasında imzalanmış bərpaolunan enerji üzrə anlaşma memorandumunda nəzərdə tutulan layihələrin icrası ilə bağlı vəziyyət daim diqqət mərkəzindədir.

Prezident İlham Əliyevin keçən ay Çin Xalq Respublikasına işgüzar səfəri zamanı Tiencin şəhərində "PowerChina Group"un icraçı vitse-prezidenti Xi Yinfen ilə görüşü bu işlərə xüsusi bir stimül verib. Bu görüş bir daha göstərdi ki, əməkdaşlığımız və tərəfdaşlığımız davamlı xarakter daşıyır. Belə ki, görüşdə "yaşıl enerji", ətraf mühitin mühafizəsi, su resurslarının idarəolunması, çirkab suların təmizlənməsi, elektro-energetika və "yaşıl hidrogen" layihələri, tikinti, avadanlıq istehsalı sahələrində əməkdaşlıq məsələləri müzakirə edildi. Eyni zamanda günəş və külək-elektrik stansiyalarının inşası, "ağıllı enerji sistemləri"nin integrasiyası və yerli mütəxəssislərin hazırlanması üzrə əməkdaşlıqla bağlı perspektivlərə dair fikir mübadiləsi aparıldı.

Göründüyü kimi, bu enerji qrupu ilə daha çox sahədə və daha geniş miqyasda əməkdaşlıq üçün perspektivlər var. Keçən ayın sonunda energetika naziri Pərviz Şahbazovun "PowerChina Resources Ltd" şirkətinin sədri Zhong Haixiang ilə görüşü də bunu təsdiqləyir.

Əvvəla qeyd edək ki, "PowerChina Resources Limited" şirkəti Çində ən böyük enerji istehsalçıla-

rından biridir. 25 yaşına qədəm qoyan şirkət Honkonq şəhərində yarıdılıb və mənzil qərgahı da bu şəhərdə yerləşir. "PowerChina Resources Limited"-in aktivləri 37 kömür, 3 qaz-istilik, 119 külək, 25 günəş və 2 su-elektrik stansiyası təşkil edir ki, bunların da ümumi gücü 43,4 qiqavatdır. Şirkət Çinin əsasən şərq, cənub və mərkəzi regionlarında fəaliyyət göstərir. Öz ölkəsindən xaricdə də bərpaolunan enerji sahəsində sərmayə qoyuluşu həyata keçirən, geniş potensial və təcrübəyə malik bir şirkət kimi "PowerChina Resources Limited" həmçinin Azərbaycanda bu sahədə layihələrə investisiya yönəldilməsi, onların planlaşdırılması, layihələndirilməsi, tikintisi və istismarında əməkdaşlığa maraqlıdır.

Məlum olduğu kimi, Prezident İlham Əliyevin bu ilin aprel ayında Çin Xalq Respublikasına dövlət səfəri çərçivəsində ölkələrimiz arasında müxtəlif sahələrdə əməkdaşlığı əhatə edən çoxsaylı sənədlər imzalandı. Təkcə "yaşıl enerji"yə aid imzalanan sənədlərin sayı 6 idi. O cümlədən Energetika Nazirliyi, "PowerChina Resources Limited" və "SOCAR Green" arasında 160 MVt gücündə günəş-elektrik stansiyası layihəsinin qiymətləndirilməsi, inkişafı və həyata keçirilməsinə dair imzalanmış İcra müqaviləsi mübadilə edildi. Stansiyanın 2028-ci ildə istismara verilməsi planlaşdırılır və obyektdə illik təxminən 332 milyon kilovat-saat elektrik enerjisi istehsalı proqnozlaşdırılır. Bu işə ildə 73 milyon kubmetr həcmində təbii qaza qənaət edilməsi, atmosfərə atılan karbon emissiyalarının 160 min ton azaldılması deməkdir.

Layihənin həyata keçirilməsi üçün xüsusi layihə şirkətinin və rəh-



bər komitənin yaradılması nəzərdə tutulur. Sənəddə layihənin texniki-iqtisadi əsaslandırılması, layihələndirilməsi, maliyyələşdirilməsi, tikintisi, istismarı və texniki xidməti kimi istiqamətlər əks olunub. Energetika Nazirliyinin layihə üçün torpaq sahəsinin ayrılması, müvafiq icazələrin verilməsi və yerli resurslardan istifadə olunmasına dəstək göstərməsi planlaşdırılır. Layihə həmçinin gələcəkdə batareya enerji saxlanma sisteminin integrasiyası imkanlarını da nəzərdən keçirir.

Bu günlərdə Energetika Nazirliyi və "PowerChina Resources Ltd" rəhbərlərinin görüşündə də Azərbaycanla Çin arasında hərtərəfli strateji tərəfdaşlıq əlaqələrinin qurulması və enerji sahəsində əməkdaşlığın inkişafında Prezident İlham Əliyevin cari ilin ap-

rel və sentyabr aylarında dost ölkəyə səfərlərinin mühüm rolu vurğulanıb. Bərpaolunan enerji sahəsində Çin şirkətləri ilə tərəfdaşlığa xüsusi əhəmiyyət verildiyi qeyd olunub.

"PowerChina Resources Ltd" şirkəti ilə 160 meqavat gücündə günəş-elektrik stansiyası, həmçinin 2 qiqavat gücündə dənizdə külək enerjisi layihələrinin icrasının mövcud vəziyyəti müzakirə edilib. Layihələrin inkişaf perspektivləri şəbəkəyə integrasiya və ixrac imkanları çərçivəsində qiymətləndirilib. Hazırda Çinin Elektrik Enerjisinin Planlaşdırılması və Mühəndislik İnstitutu (EPPEI) ilə əlavə bərpaolunan enerji güclərinin enerji sisteminə integrasiyası məqsədilə şəbəkə tədqiqatlarının aparılması, həmçinin Türkiyə və Avropa istiqamətlərində enerji interkon-

nektorlarının qurulması barədə məlumatlar diqqətə çatdırılıb.

"PowerChina Resources Ltd" şirkətinin sədri Zhong Haixiang bildirib ki, Azərbaycan təkcə siyasi baxımdan deyil, həm də bazar potensialı və iqtisadi biznes mühiti baxımından əlverişli ölkədir və şirkət yeni investisiya layihələrinə maraq göstərir. Görüş zamanı bərpaolunan enerji, hidroakkumulyasiya sistemləri və digər sahələrdə potensial investisiya imkanları barədə fikir mübadiləsi aparılıb.

Vurğulayaq ki, ölkəmizin neft və qaz sahəsində yaratdığı beynəlxalq əməkdaşlıq platforması "yaşıl enerji" layihələri ilə daha da genişlənir və möhkəmlənir.

Flora SADIQLI,
"Azərbaycan"